

आदिवासी विकास विभागातील अधीक्षक
(पुरुष/महिला) व गृहपाल (पुरुष/महिला) या
संवर्गातील सरळसेवा कोट्यातील रिक्त पदे
भरण्याबाबत...

महाराष्ट्र शासन
आदिवासी विकास विभाग
शासन निर्णय क्रमांक: आस्था-२०१६/प्र.क्र.३८७/का.१५

मादाम कामा रोड, हुतात्मा राजगुरु चौक,
मंत्रालय, मुंबई - ४०० ०३२
तारीख: १७ डिसेंबर, २०१६

वाचा :-

- १) शासन निर्णय क्रमांक: वित्त विभाग क्र.संकीर्ण-२०१५ /प्र.क्र.४१/अर्थ-१, दि.०२.०६.२०१५,
- २) शासन निर्णय क्रमांक: सामान्य प्रशासन विभाग क्र.एसआरव्ही २०१५/प्र.क्र.२९०/का.१२,
दि.१६.०७.२०१५
- ३) सामान्य प्रशासन विभागाचे दिनांक ०३.१२.२०१६ चे पत्र व त्यासोबतचे बैठकीचे इतिवृत्त.

प्रस्तावना :-

आदिवासी विकास विभागामार्फत चालविण्यात येणाऱ्या एकूण ५५२ मंजूर शासकीय निवासी आश्रमशाळा आहेत. त्यापैकी, सद्यःस्थितीत ५२९ शासकीय आश्रमशाळा व २ आदर्श आश्रमशाळा सुरु आहेत. या निवासी आश्रमशाळांमध्ये मुला-मुलींची राहण्याची स्वतंत्र व्यवस्था करण्यात आली असून, या मुला-मुलींच्या आरोग्याची काळजी घेण्यासाठी, सुरक्षिततेची काळजी घेण्यासाठी, दैनंदिन आहार बनविण्यासाठी व त्यांच्यावर देखरेख करण्यासाठी अधीक्षक (पुरुष) व अधीक्षक (महिला) ही पदे निर्माण करण्यात आलेली आहेत. सदर पदे १०० टक्के सरळसेवेने भरण्यात येतात. परंतु, यामधील रिक्त पदांचे प्रमाण अधिक असल्याने, आश्रमशाळांमधील कामकाजावर विपरित परिणाम होत असल्यामुळे, सदर पदे तातडीने भरण्याची आवश्यकता निर्माण झाली आहे.

तसेच, आदिवासी मुला-मुलींकरीता आदिवासी विकास विभागामार्फत एकूण ४९१ शासकीय वसतिगृहे मंजूर करण्यात आली आहेत. या वसतिगृहामधील मुला-मुलींच्या आरोग्याची काळजी, दैनंदिन व्यवस्थापन आणि सुरक्षितता पाहण्यासाठी गृहपाल (पुरुष) व गृहपाल (महिला) ही पदे निर्माण करण्यात आलेली आहेत. सदर दोन्ही पदांच्या मंजूर संख्येपैकी रिक्त पदांची संख्या अधिक असल्यामुळे, सदर रिक्त पदे तातडीने भरणे आवश्यक आहे.

उपरोक्त संदर्भाधीन क्रमांक १ येथे नमूद करण्यात आलेल्या, वित्त विभागाच्या शासन निर्णयान्वये वेतनावरील खर्च नियंत्रित करण्याकरीता सरळसेवेच्या कोट्यातील रिक्त असणाऱ्या पदांपैकी ५०% किंवा एकूण संवर्गाच्या ४% यापैकी जे कमी असेल इतकीच पदे भरण्यात यावीत असा निर्णय घेण्यात आला आहे. उपरोक्त संदर्भाधीन क्रमांक १ येथे नमूद करण्यात आलेल्या, वित्त विभागाच्या शासन निर्णयामध्ये विहित केलेल्या टक्केवारीपेक्षा जास्त प्रमाणात रिक्त पदे भरण्याबाबतच्या प्रस्तावावर निर्णय घेण्यासाठी, उपरोक्त संदर्भाधीन क्रमांक २ येथे नमूद सामान्य प्रशासन विभागाच्या शासन निर्णयान्वये, अपर मुख्य सचिव/प्रधान सचिव/सचिव (सेवा), सामान्य प्रशासन विभाग यांच्या अध्यक्षतेखाली समिती स्थापन करण्यात आली आहे.

अधिक्षक (पुरुष) , अधिक्षक (महिला) , गृहपाल (पुरुष) व गृहपाल (महिला) ही पदे वर्ग-३ संवगातील असून या संवर्गाचा समावेश वित्त विभागाच्या उपरोक्त संदर्भाधीन क्रमांक १ च्या शासन निर्णयामध्ये करण्यात आलेला नाही. त्यामुळे, या संवर्गातील रिक्त पदे भरण्याकरीता संदर्भाधीन क्र. २ च्या शासन निर्णयान्वये नमूद केलेल्या समितीसमोर प्रस्ताव सादर करण्यात आला होता. सदर समितीची बैठक दिनांक ०३ डिसेंबर, २०१६ रोजी पार पडली. प्रधान सचिव (सेवा) यांच्या अध्यक्षतेखालील समितीच्या बैठकीमध्ये उपरोक्त पदे भरण्यास समितीने दिलेल्या मान्यतेनुसार शासन खालीलप्रमाणे निर्णय घेत आहे.

शासन निर्णय:-

आदिवासी विकास विभागांतर्गत येणाऱ्या अधिक्षक (पुरुष/महिला) आणि गृहपाल (पुरुष/महिला) या संवर्गातील सरळसेवेच्या कोट्यातील पदांना, उपरोक्त संदर्भाधीन क्रमांक १ येथे नमूद वित्त विभागाच्या शासन निर्णयामधून सूट देण्यात येऊन, सदर पदे भरण्यास मंजूरी देण्याबाबत प्रधान सचिव (सेवा), सामान्य प्रशासन विभाग यांच्या अध्यक्षतेखालील समितीने केलेल्या शिफारशीनुसार खाली दर्शविण्यात आलेल्या कोष्टकामध्ये नमूद केल्यानुसार पदे भरण्यास मंजूर देण्यात येत आहे:-

अ.क्र	पदाचे नाव	पदाची वेतन संरचना	मंजूर पदे	सरळ सेवेच्या कोट्यातील रिक्त पदे भरण्याबाबत समितीने शिफारस केल्यानुसार मंजूरी देण्यात येत असलेल्या पदांची संख्या
१	अधिक्षक (पुरुष)	रु.५२००-२०२०० +	५५४	७०
२	अधिक्षिका(महिला)	ग्रेड वेतन रु.२४००	५५३	२१०
३	गृहपाल (पुरुष)	रु.९३००-३४८०० +	३१४	२६
४	गृहपाल (महिला)	ग्रेड वेतन रु.४३००	२१७	१९

२. अधिक्षक (पुरुष/महिला) व गृहपाल (पुरुष/महिला) ही पदे भरण्याकरीता नियुक्ती प्राधिकारी अपर आयुक्त, आदिवासी विकास हे आहेत. अपर आयुक्त, आदिवासी विकास यांनी गृहपाल (पुरुष) : २६, गृहपाल (महिला) : १९, अधिक्षिका (महिला) : २१० आणि अधिक्षक (पुरुष) : ७० ही रिक्त पदे भरताना विहित करण्यात आलेल्या भरती प्रक्रिया पध्दतीचा काटेकोरपणे अवलंब करावा.

सदर शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संकेतांक २०१६१२१७१५००५९१५२४ असा आहे. हा आदेश डिजीटल स्वाक्षरीने साक्षांकित करुन काढण्यात येत आहे.

महाराष्ट्राचे राज्यपाल यांच्या आदेशानुसार व नावाने.

(प्रभाकर बा. गावडे)

उपसचिव, महाराष्ट्र शासन

प्रत,

१. मा. मंत्री (आदिवासी विकास) यांचे खाजगी सचिव, मंत्रालय, मुंबई,
२. मा. राज्यमंत्री (आदिवासी विकास) यांचे खाजगी सचिव, मंत्रालय, मुंबई,
३. सचिव, आदिवासी विकास विभाग, मंत्रालय, मुंबई,
४. आयुक्त, आदिवासी विकास, नाशिक,
५. आयुक्त, आदिवासी संशोधन व प्रशिक्षण संस्था, पुणे,
६. महालेखापाल (लेखा व अनुज्ञेयता), महाराष्ट्र राज्य १/२, मुंबई/नागपूर,
७. महालेखापाल (लेखा परीक्षा), महाराष्ट्र राज्य १/२, मुंबई/नागपूर,
८. अपर आयुक्त, आदिवासी विकास, ठाणे, नाशिक, अमरावती व नागपूर,
९. सर्व उपसचिव, आदिवासी विकास विभाग, मंत्रालय, मुंबई.
१०. सर्व प्रकल्प अधिकारी, एकात्मिक आदिवासी विकास प्रकल्प,
११. निवड नस्ती (का.१५).